

ኣብ መረፃ ትግራይ 2012 ዓ/ም ኣመልኪቱ ዝተውሃበ መግለፂ ውድብ ናፅነት ትግራይ



=====

ዝኸበርካ ህዝቢ ትግራይ

ዝኸበርኩምን ዝኸበርኩንን ኣባላትን ደገፍትን ውድብ ናፅነት ትግራይ

መረፃ ትግራይ 2012 ኣዚዩ ፍሉይን ታሪኻውን መረፃ እዩ።

ብመሰረት ሕገ-መንግስቲ ሃገረ ኢትዮጵያ መረፃ ኣብ 2012 ከካየድ ዝግብኦ እንተነበረ እውን ጉጅለ ብልፅግና ንቲ ሕገ-መንግስቲ ብቅሉዕ ጥሒሱ ስልጣኑ ብኢደ ወነኑ ብምንውሑ መረፃ ኢትዮጵያ ከይተኸየደ ተሪፉ እዩ። እዚ ፀረ ሕገ-መንግስታዊ ዝኾነን ናብ ስርዓተ ውልቀ መላኽነት ዘምርሕን ኣካይዳ ትግራይ ፈፂሞ ክትቅበሎ ኣይትኸእልን! ኣይተቐበለቶን እውን። ስለምንታይ ትግራይ ንመሰል ዓርሰ ውሳኔን ኣውራ መግለፂኡ ዝኾነ መሰል ዓርሰ ምሕደራን ኣዚዩ ከባር ዋጋ ዝኸፈለትን ብዚ ክተዋገ ስለዘይትኸእልን እዩ። ብዚ ምኽንያት ድማ መረፃ ትግራይ 2012 ንህልውናን ምርግጋፅ መሰል ዓርሰ ውሳኔ ትግራይ ዝተኸየደ፣ ኹሉ ከይዱ ብትግራይ ቅዲ፣ ስርዓትን ትካላትን ዝተካየደ ኾይኑ ንትግራይ ህንፃት ዲሞክራሲ ስረት ዘንፀፈ መረፃ ኮይኑ ሓሊፉ እዩ።

ኣብዚ መረፃ እዚ ውድብና ውድብ ናፅነት ትግራይ ዝተሳተፈሉ ኣውራ ዕላማ ትግራይ ብመረፃ ኣቢላ ሕጋውን ቅቡልን ዝኾነ መንግስቲ ብምጥያሽ ህልውንኣን መሰል ዓርሰ ውሳኔን ክተረጋግፅ ምኸኣል እዩ። ስለዝኾነ ድማ እዚ መረፃ እዚ ዘጋጠምዎ ኹሎም ብድሆታት ሰጊሩ ብዓወት ተዛዚሙ ብምርኣይና ውድብና ውድብ ናፅነት ትግራይ ዝተሰምዖ ልዑል ተሓጓስ እናገለፀ ኮሚሽን መረፃ ትግራይ ዕላዊ ንዝገበሮ ውፅኢት መረፃ ውድብ ናፅነት ትግራይ የኸብርን ብፀጋ ይቐበልን ።

ዝኸበርካ ህዝቢ ትግራይ

ዝኸበርኩምን ዝኸበርኩንን ኣባላትን ደገፍትን ውድብ ናፅነት ትግራይ

ከም ውድብ ናፅነት ትግራይ ካብዚ ታሪኻዊ ከይዲ መረፃ እዚ ከነፀውቶም ዝሃቀንናዮም ዕላማታትና፡-

- 1) ኣያታትና ብእዕፅምቶም ፅሒፎም ብደምም ፈሪምም ዘውሐሱልና ሕገ-መንግስታዊ መሰል ዓርሰ ውሳኔና ንፃት እውን እተኾነ ከይኹለፍ ዕላዊን ሕጋዊ ቅቡልነት ዘለዎን መንግስቲ ብመረፃ ክትከል ስለዝግብኣን በዚ ኣቢልካ እውን ህላው ትግራይን መሰል ዓርሰ ውሳኔን ውሑስ ቀፃልነት ምእንታን ክህልዎ ታሪኻዊን ወለዶኣዊን ሓላፍነትና ክንዋፃእ፤
- 2) እዚ ከይዲ መረፃ ተጠቐምና ኣብ እንገብሮ ጎስጓስ ምረፅና እታ እንበህጋ ኩለ መዳያዊ ዓቕሚ ዝወነነት ብሄረ ሃገር ትግራይ ቅድሚ ኹሉ ኣብ ርእሲ ሰብ ክትፍጠር ስለ ዘለዎ ንህዝቢ ትግራይ ብሓፈሻ ንቲ መንእሰይ ወለዶ ድማ ብፍላይ ታሪኽ ሃገራት ዓለም ብምትንታንን ግዝኣተ ሃፀይነት ኢትዮጵያ ቀሊዕና ብምርዳእን ንዛ ግዝኣተ ሃፀይ ሃገር ክገብር እታ ጥንታዊት ሃገሩን መሬት ዓዲ ኣቡኡን ዝኾነት ትግራይ ከፍርስ ከም ዘይግባእ ክርዳእን ወግሐ ፀብሐ ምእንተኣ ክሓሰብን ንሙሉእ ናፅነታን ሉዕላውነታን ክቃለስ ወሲኑ ንክልዓል ንምግባር ፤

3) ኣብዚ መረጃ እዚ ተሳቲፍካ ኣብ ብሄራዊ ቤት ምክሪ ትግራይ ውክልና ብምርካብ ኣንጻር ህልውና ትግራይ ዘቐንዑ ኩሎም ተፃብኢታት እናመከትና ድምጺ ናፅነት ብቐጻልነት ክነቃልሑን ብኡ ኣቢልና ድማ ብሕጋውን ሰላማውን ኣገባብ ኣብ ንቕሓት ተጋሩ ርኡይ ለውጢ ብምምጻእ ጉዕዞ ሃገርነት ትግራይ ሃዲዱ ብዘተኣማምን ንምዝርጋሕ ዝብሉ እዮም።

ዝኸበርካ ህዝቢ ትግራይ

ዝኸበርኩምን ዝኸበርኩንን ኣባላትን ደገፍትን ውድብ ናፅነት ትግራይ

ብመንፅር እዞም ልዕል ኢልና ዘቐመጥናዮም ዕላማታት እዚአም እንትረኣ ውድብ ናፅነት ትግራይ ኣብቶም ፈላግታት ክልተ ዕላማታቱ ሙሉእ ብሙሉእ ተግባራዊ እዩ ምባል ይካኣል እዩ።

እዚ ማለት ድማ ዕውነት መረጃ ብምክያድ መሰል ግርሰ ውሳኔ ትግራይን ቀጻልነት ስርዓተ-መንግስቲ ትግራይን ናብ ዋጋ ዕዳጋ ዘይቐረብ ምኻኑ ኣረጋገፅናን ኣውሒስናን ኣለና ማለት እዩ። በዚ ድማ ኩርዓት ይስማዓና! ንመላእ ህዝቢ ትግራይ ድማ እንኳዕ ደስ በለካ ክንብል ንፈቱ። ኣብዚ ታሪኻዊ መዋእል ውድብና ናይ ባዕሉ ኣበርክቶ ምግባሩ ድማ ልዑል ፍናን ይፈጥረልና።

ኣብቲ ብካልኣይ ብርኪ ዘቐመጥናዮ ዕላማ ድማ ሓሳብና ናብ ኩሎም ጫፋት ትግራይን ክፋላት ማሕበረ-ሰብ ትግራይን ከምኡ እውን ኣብ መላእ ዓለም ዝርከቡ ተጋሩ ክባጻኡ ኣብ ምግባር እውን እንተኾነ ፅቡቕ ስዳሮ ኬድና ኢና ኢልና ንኣምን። ሓሳብና ኣብ ተጋሩ ጥራሕ እንተይኾነ ኣብ ካልኣት ፈተውቲ ህዝቢ ትግራይ እውን ብዝገባእ በጺሑ ዕላማና ንምድጋፍ ናይ ባዕሎም ኣበርክቶ ዝገብርሉ ኩነታት ይፍጠር ምህላዉ ንዕዘብ ኣለና። እዚ ንክፍጠር ብዕቱብ ንዝሰራሕኹም ኣመራርሓን ኣባላትን ውድብና ከምኡ ውን ደገፍትና ኣገንዕ ክንብለኩም ንፈቱ።

ብሳልሳይ ብርኪ ዘቐመጥናዮ ዕላማ ምርግጋፅ ውክልና ውድብና ኣብ ብሄራዊ ቤት ምክሪ ትግራይ ክረኣ እንተሉ፣ ግና ውድብና ከየዐወቶ ተሪፉ ኣሎ። እዚ ዝኾነሉ ድማ ግዳማዊን ውሽጣውን ምኽንያታት ኣለዉ።

ዝኸበርካ ህዝቢ ትግራይ

ዝኸበርኩምን ዝኸበርኩንን ኣባላትን ደገፍትን ውድብ ናፅነት ትግራይ

ብውሽጣዊ ምኽንያታት እንትንጅምር ቀዲሙ ዝመፅእ ውድብና ካብ ዝጣየሽ ናይ ሒደት ኣዋርሕ ዕድመ ዘለዎ ብምዃኑ መሓውራቱ ዘርጊሑ ምስ ህዝቢ ትግራይ ብቐጥታ ክራከብን ሓሳባቱ ከስርፅን ዘይምኽኣሉ እዩ። እዚ ድሩትነት እዚ ህዝብና ዝሃብካና ድምጺ እውን ኣብ ሕድሕድ ነቐጣ መረጃ ተግዘብትና ብምምዳብ ክንሕሉ ከይንኸእል ንይሩና እዩ።

ናብ ግዳማዊ ምኽንያታት እንትንመፅእ

1) ብጉጅለ ብልፅግናን ሻዕብያን ኣብ ድሕንነትናን ስርዓተ-መንግስትናን ዘንፀላለወ ሓዲጋ ህዝብና ተረጋገፀ ሓዲሽ ውድብን ሓዲሽ ሓሳብን ከይቐበል ወይ ድማ ናይ ፅባሕ ውድብ እዮም ኢሉ ንክሓስበና ስለ ዘገደዶ ህዝብና ነዚ ስግኣት ሒዞ ከድምፅ ግድን ኮይንዎ ኣሎ። ንዚ ውሳኔ ህዝብና ድማ ውድብ ናፅነት ትግራይ ብኣግባቡ ይርዳእን የክብርን።

2) ለበዳ ሻይረስ ኮሮና ብወገኑ ውድብና ምስ ህዝቢ ብቐጥታ እናተራኸበ ከይዝትን ሓሳባቱ ከይሸጥን ብምፅንቃፋ ርኡይ ኣሉታዊ ፅልዎ ፈጢሩ እዩ።

3) ውድብ ህወሓት ብፍላይ ታሕተዎይ መሓውሩ ኣብዚ መረጃ እዚ ዘርኣዮ ኣዝዩ ድሑርን መስከፍን ፀረ-ዴሞክራሲያዊን ባህርያትን ተግባራትን እውን ውድብና ክንድቲ ተሊምዎ ዝተልዓሎ ውፅዒት ከየምፅእ ናይ ባዕሉ ዓንቃፊ ተራ ተግባራት እዩ። ካብዞም ባህሪያትን ተግባራትን ቁሩብ ንምጥቃስ ዝኣክል ፡-

- ኣብ ልዕሊ ተናኣናሕቲ ውድባት ኣብ ቅድመ መረጃን ዕለተ መረጃን ዝግበር ዝነበረ ሓላፍነት ዝነገደሎ ፀለመ ህዝብና ትኽክለኛ ምስሊ ውድባት ከይህልዎ ምግባሩ፤

- ብፍላይ ድማ ኣብ ልዕሊ ሕፃናት ተመረፅቲ፣ ኣባላትን ደገፍትን ውድብናን ኣባላት ስድርኦምን ዝፍፀም ዝነበረ ካብ ብዘይትን ሽኩርን ጀሚሩ ክሳብ ብመጠሻ መሬት ዝበፀሕ ምፍርራሕን ተነፅሎ ክበፀሐም ምግባርን ውድብና ዝግብኦ ድምጺ ንከይንረክብ ጌርምዎ እዮም።

- ኣብ እዞን መረጃ ንቲ ካብ ዝምስረት ኣዋርሕ ዘቐፀረ ኮሚሽን መረጃ ብፍላይ ኣብ ታሕተዎይ መሓውሩ ዘየድሊ ፀቕጢ ብምፍጣር ዜጋታት ከይተሸቐረሩን ከይተደናገፁን ዝመርፅሉ ኩነታት ከይህሉ ምግባርን ዝኣመሰሉን ተርእዮታት ምጥቃስ ይከኣል።

እዞም ልዕል ኢሎም ዝተጠቐሱ ንዴሞክራሲ ትግራይ ናብ ሓዲጋ ከእትው ዝከእሉ መሕፈርቲ ተግባራት እዚአም ምእንተ ኣብዚ መረጃ ኣሚንና ዝኣተናሉ ዋና ዕላማ ምውሓስ መሰል ግርሰ ውሳኔ ትግራይ ኢልና ዊሕጥና እንኣልፎ እኳ እንትኾነ ንቐጻሊ ከይድገሙ ግና ብዘይ ንሕስያ ምስ ህዝብና ኮይንና ከም እንቃለሎም ክነረጋግፅ ንፈቱ።

ኮይኑ ግና ዝተገለጹ ፀገማትን ጉድለታትን ከምዘለው ኮይኖም ውድብ ህወሓት ዓብላላይ ብዝኾነ ድምጺ ሰዓራይ ኮይኑ ወዲኡ ኣሎ። ነዚ ውሳኔ ህዝቢ ብልቢ ተቐቢሉ ውድብ ናፅነት ትግራይ ንኣባላትን ደገፍትን ህወሓት እንኳን ደስ በለኩም ክብል ይፈቱ። እዚ ህዝብና ብድምፁ ዝሃበኩም ሓላፍነት ድማ ንዝመረፀኩም ጥራሕ ተይኮነስ ንዘይመረፀኩም እውን ኣገልገልቲ ብምዃን ብግቡእ ንክትዋፀእዎ ፃውዒትና ነቕርብ ። ኣብ ምርጫ ህልውናን መሰል ዓርሰ ውሳኔን ትግራይ ከምኡ እዉን ህንፀት ዲሞክራሲ ትግራይን ብሓባር ንምስራሕ ዘለና ተስፋን ድልውነትን ክነረጋግፀልኩም ንፈቱ ።

ዝኸበርካ ህዝቢ ትግራይ

ዝኸበርኩምን ዝኸበርኩንን ኣባላትን ደገፍትን ውድብ ናፅነት ትግራይ

ብሓፈሻ ኣብ ዝነበረና ውሱን ግዘ ዓላማና ተረዲእኹምን ከቢድ ተፅዕኖታት ተፃባርኩምን ንውድብ ናፅነት ዝመረፀኩም ዘለና ልባዊ ምስጋና እናቕረብና፤ ዘይመረፀኩምና ድማ ኣብ ቐፃሊ እንገብር ቃልሲ ኣብ ጎንና ከምእትሰለፉ ብምትእምማን ኣብ ታሪኻዊ መረፃ ትግራይ 2012 ዓ/ም ንዝገበርኩምዎ ንጡፍ ተሳትፎ ውድብ ናፅነት ትግራይ ኣድናቆቱ ይገልፅ ።

ናፅነት ንብሄራዊ ክብረት!

ውድብ ናፅነት ትግራይ

መስከረም 05/2013 ዓ/ም

መቐለ- ትግራይ